

పట్టుతెరలు

కొంత ఊరు. మొదట్లో కొంత కంగారుపడ మాట
 వాసవమే. అయినా అధికారులు చేసే పనన్నీ ఇలాగే
 ఉంటాయి. విశాఖపట్నంలో ఇరవై ఏళ్ళు నౌకరీచేసి ఇప్పు
 డిక బెజవాడ బదిలీ ఏవీటి చెప్పండి? మరి గత్యంతరం లేన
 స్పృశు నోరుమూసుకుని వాళ్ళ ఆజానుసారం నడవవల్సిందే.
 నిన్ననే ఈవూరు వచ్చాను. నా చిన్నతనంలో ఎప్పుడో
 చూసిన పట్నం - మళ్ళీ ఇన్నాళ్ళకి చూస్తున్నాను.

నిన్న సాయంత్రం సత్యన్నారాయణ కనిపించాడు.
 వాణ్ణి పట్టుకుని మంచివాటా ఏదైనా చూసి పెటమంటే
 ఇవ్వాలి సాయంత్రం వాళ్ళింటికి రమ్మన్నాడు. ప్రస్తుతం
 ఆఫీసులోనే మకాం. ఎలాగో రెండు రోజులు ఓపికపడితే
 సత్యన్నారాయణ ధర్మమా అని మంచివాటా ఏదైనా దొరు
 కుతే మకాం మార్చేయాలి.

సత్యన్నారాయణింటికి వెళ్ళాను. వాళ్ళింటి ముందే
 ఇల్లు - ఒక వాటా ఖాళీగా ఉందిట! అద్దె ముప్పై రూపా

యలు. అయిదు గడు లున్నాయి. ఇల్లు విశాలంగా గాలి,
వెలుతురూ చొరటానికి వీలుగానే ఉంది. అయితే ఉన్న
అసౌకర్యమలా ఇంటి ఉనికి ఊసుకి చివరకావటం; నీళ్ళ ఎదడి.
చివరి కెలాగో సమస్యని ఆ యింట్లోనే ఉండటానికి నిర్ణయించుకుని ఆఖరిమాటగా సత్యన్నారాయణని అడిగాను,
“ఇంటి వాళ్ళు మంచివాళ్ళేనా” అని.

వాడేవో నసుగుతూ “మన నోరు మంచిదే తే
ఊరంతా మంచిదే. ఎలాగో సదుద్దేశవచ్చు తెనూ, వాళ్ళు
చాలా పేదవాళ్ళు. ఇంటిమీద అనే ఆధారం” అన్నాడు.

“ఇంటాయన పేరు? ఉద్యోగం?”

“ఇంటాయనకాదు. ఇంటావిడ. ఆయనపోయి చాలా
రోజులయింది” అన్నాడు సత్యన్నారాయణ.

ఆరోజే ఇల్లు తాళంవేసి ఒక నెల అదే అడ్వాన్సుకట్టి
కొంత ముఖాముఖిని ఆవిడతో మాటాడి మరీ చక్కా
వచ్చాను. ఇందాక సత్యన్నారాయణ చెప్పిందాన్ని బట్టి ఆవిడ
కొంచెం పేచీకోరునునిషి కాబోలు అనుకున్నాను. వాడు
చెప్పేతీరు అలాగుంది మరి. అయితే ఆవిడ మాటలధోరణిన్న
తర్వాత నా అభిప్రాయం సత్యదూరమైంది కాబోలు అనే
సందిగావసలో పడాను. ఎంతో మంచితనం, మర్యాద,
అవసరంలేని అణకువ ఆమె ప్రదర్శించటంబట్టి నే నలాగే అను
కున్నాను.

రాత్రి పదింటికి సరస్వతికి ఉత్తరం రాయటం ఉపక్ర
మించాను. ఆ రోజంతా ఆకాశం కారుమేఘాలు కమ్ముకుని
మసక మసగా ఉంది. ఆరోజు ఘోటలు భోజనం కూడా

అలాగే ఏడిసింది రుచీ పచీ లేకుండా. ఈ చిరాకులో భార్యని ఒచ్చెయ్యమని రాద్దామనిపించినా పురిటికంటూ మళ్ళీ మూడు నెలల్లో ఎలాగైనా సంపించక తప్పదు కాబట్టి ఎందుకొచ్చిన అనవసరపు శ్రమ అనుకుని ఆ ఉదేశం విరమించుకున్నాను. ఆ ఉతరం పూరి చేసి మరో అరగంట పుస్తకం చదువుకుని మరీ పడుకున్నాను.

తెలవారి లేచేసరికి బారెడు పొదెక్కింది. ఆఫీసు పూను వచ్చి లేపేవరకూ మెలుకువే రాలేదు. ఆ సాయం త్రమే ఆఫీసునుంచి వెళ్తు బేడా ఆ యింటికి మార్చేశాను. ఇప్పుడు కొంత స్వేచ్ఛగా ఉంది. ఆఫీసులో ఉన్నందువల్ల వచ్చిన నష్టమేమీ లేదుగాని ఏవిటో పరాయివాళ్ళ దయా ధర్మాలమీద జీవించటంలా ప్రాణం చచ్చిపోయినట్లుగా ఉంటుంది. ముప్పైరూపాయిలు పడేస్తే హాయిగా ఉండొచ్చు. ఇల్లు ఊరికి దూరమైనా ఆఫీసుకు దూరం కాదు. అయితే హోటలుమటుకు దూరం.

ప్రతిరోజూ సాయంత్రం చాలా సరదాగా గడిపే వాళ్ళం. సత్యన్నారాయణకోసం రోజూ ఎవరో వస్తూనే ఉండేవారు. వాళ్ళతో రాత్రి పదింటివరకూ మధ్య హాలులో పేకాట వేసేవాళ్ళం. మంచి కాలక్షేపం అయిపోయేది. కొత్త చోట ఒంటిగా ఉన్నాననే దిగులూ, బెంగా ఇప్పుడు లొంగ దీసుకో లేకపోతున్నాయి నన్ను.

చేతి వాచీకేసి చూసి "అబ్బో పది దాటింది. ఇక పోదాం" అన్నాడు సత్యన్నారాయణ. ఆ తర్వాత అతనూ

రెండు మూడుసార్లు ఆవులించి చేతిలో ముక్కలు నిద్రమ
తులో జారవిడిచాక గాని మిగతా వాళ్ళకి అక్కడితో ఆట
కటిపెడదామనే ధ్యాసే లేనటుంది. నేను మాత్రం ఏదో
సభ్యతతోసం అన్నట్టుగా ముంచుకొస్తున్న నిద్రని బలవం
తాన ఆపుకుంటూ— మధ్య మధ్య ఆ విషయం వాళ్ళు
గురిసారేమో నని తెచ్చికోలు నవ్వులు నవ్వుతూ నటన
సాగిస్తున్నాను.

చివరికి సత్యన్నారాయణ “మన మూలాన ఇరుగు
పొరుగు వాళ్ళకి కూడా నిద్రాభంగం. ఈ లెక్కని కొద్ది
రోజుల్లో ఇరుగు పొరుగు వాళ్ళకి చెడవాళ్ళమయిపోతాం.”
ఉన్నట్టుండి గొంతు తగ్గించి “ఎవరి మాటెలాగున్నా ఇంటా
విడ మటుకు దీనికి తగిన మందు కనిపెడుతూనే ఉంటుంది.
పైవాళ్ళం మాదేముందిలే! ఎటొచ్చి నీ సంగతి చూస్తుకో”
అన్నాడు న న్నుద్దేశించి.

ఆవిడ ప్రస్తావన వచ్చినప్పుడల్లా సత్యన్నారాయణ
ఈ ధోరణి అవలంబించటం నాకు కష్టంగానే ఉంది. “ఫర్వాలేదులే. ఆ మందుకి విరుగుడు నాకు తెలుసు. నువ్వేమీ
బాధపడకు” అన్నాను.

“ఆవిడ భార పోలీసు హెడు. ఈ చుట్టుపక్కల
మాంచి పేరు మోసినవాడు. పాపం ఓ సుముహూరాన
ఆవిడ చేతి చీపురుదెబ్బలుకూడా రుచి చూశాడు. మళ్ళీ చని
పోయేవరకూ ఆవిడ ముందు నోరెత్తి ఆవిడ అవునన్నది
కాదంటే ఒట్టు. హెడుగారంటే ఈ ఊరంతా తెలుసు. మరో

ఫారు జరుగుతూండేది. మాతో కలిసి పేకాట ఆడుకోవాలని మహా ఉబలాటపడేవాడు. అయితేనేం, ఏతలుపు వారనుంచో భార్య గుడ్లు ఏక చేసిందంటే గబగబా ఏమీ ఎరగనివాడిలా జాబితీలోంచి గదిలోకి వెళ్ళి రాసుకుంటూ కూర్చునేవాడు. పాపం! అల్పజీవి!" ఈ చివరి వాక్యం హేళనగా పూర్తి చెయ్యటంతో మిత్రులంతా కొంచెం పెద్దగానే నవ్వారు. 'జాగ్రత్త, అవతల ఆవిడికి వినిపిస్తుంది' అన్నట్టుగా సౌంజ్జ చేశాడు సత్యన్నారాయణ.

ఈవిడ చరిత్ర వినటానికి వినోదంగా ఉంది కాబోలు, అందరికీ నిద్రలు తేలిపోయాయి. సత్యన్నారాయణ వేపు రెప్ప వెయ్యకుండా చూస్తున్నారంతాను.

చివరికి నేనే ఈ చర్చని ఓ కడకు చేరుస్తూ "ఇక పడుకుందాం. పదకొండు దాటింది" అన్నాను.

అంతటితో ఈ పరనింద ఆగిపోయింది. ఎవరికి వారు తోచినట్టుగా అభిప్రాయాలిస్తూ సత్యన్నారాయణని అనుసరించారు.

ఆ తర్వాత చాలా సేపటివరకూ నా మెదడంతా మా ఇంటావిణి గురించిన ఆలోచనలతో నిండిపోయింది. మర్నాడు ఎలాగై నా వీలుచేసుకుని ఆవిడతో మాట్లాడాలనుకున్నాను. ఎందుకో తెలియదు కాని సత్యన్నారాయణ చెప్పిందాన్ని బట్టి ఆవిణి గురించి పూర్తిగా తెలుసుకోవాలనే పట్టుదలా, ఉత్కంఠా నాలోనూ కలిగాయి.

ఉదయం ఏడు దాటి ఉంటుంది. వాళ్ళ జాబితీకి, మా

జాబిరీకి మధ్య ఓ తడకమాత్రం అడం. పడక కుర్చీలో కూర్చున్నాను. అవతల్నించి నా శ్చేంత నెమ్మదిగా మాట్లాడినా నా చెవులో చెబుతూన్నట్టే ఉంటుంది.

ఇంటావిడ ఎవరితోనో మాట్లాడుతోంది. ప్రసంగ విషయం స్పష్టంగా బోధపడుతోంది.

“పోస్టిలే తల్లీ. ఈ ప్రసంగంలో ఎవరుమటుకు శాశ్వతంగా ఉండబోతున్నారు. ఏదో పెంచిన మమకారం అలా అనిపిస్తుంది. మీ శాయశక్తులా మీరు కష్టపడారు. భగవంతుడు తప్పదలిచాడు. దాని ఆయురాయం అంతటితో సరి” అనునయంగా మాట్లాడుతోంది ఇంటావిడ.

“అయ్యో! చెటంత కూతుర్ని నా పొట్టను వెట్టుకున్నాను తల్లీ! దాన్నుంచి నన్నన్నా తీసుకుపోయాడు కాదు భగవంతుడు.”

ఆవిడ కూతురు చనిపోయింది. ఆ బాధనంతా ఒకళ్ళ ముందర వెళ్ళబోసుకుని ఎదటివాళ్ళ సానుభూతి, అనునయ నాక్యాలతో కొంత ఉపశమనం పొందటంకోసం ఆవిడ ఆ ప్రస్తావన తీసుకొచ్చింది కాబోలు.

“అవునుగాని మీ అల్లుడుగారు మళ్ళీ పెళ్ళి చేసుకుంటున్నారని విన్నాను_ అదెంతవరకూ నిజం?” ఇంటావిడ అడిగింది.

“నేనూ విన్నాను. అయితే కావచ్చు. ఎవరెలా పోతే నాకేం తల్లీ! నా కూతురుకి నూరేళ్ళు నిండిపోయాయి” అంది బాంగురు గొంతుతో ఆమె.

“మీరు మరీనండి, ఎలాగో ఓర్చుకోవాలిగాని పోయిన

వాళ్ళో మనమూ పోతామా? మనిషై పుట్టింతర్వాత చావు తప్పతుందా! భగవంతుడిదయ" — నాకీ చివరివాక్యం విన్న తర్వాత సత్యన్నారాయణ చెప్పింది జాపకం వచ్చింది. తరచు ఆవిడ భగవంతుడి ప్రస్తావన లేకుండా ఏ విషయమూ ప్రస్తావించదని సత్యన్నారాయణ చెప్పాడు. వాడు చెప్పింది అక్షరాలా నిజం!

ఆ తర్వాత ఆమె చాలా విషయాలు చెప్పింది. ఇంటావిడ శ్రద్ధగానే వింటోంది కాబోలు, మధ్య మధ్య ఈ జాలిగాఢకు కరిగిపోయినట్టుగా నిటూర్పులు విడుస్తోంది.

ఇంతటో వంటగదిలోంచి చిన్నకొడుకు కేకేశాడు. “ఒసాను పనుం”దంటూ ఇంటావిడ లోపలికి పోవటంతో ఆ అపరిచితవ్యక్తి లేచి వెళ్ళిపోయింది. ఆవిడ వ్యధిత హృదయాన్ని అర్థంచేసుకున్నానేమో నాకూ చాలా జాలివేసింది. నాకు నా చిన్నతనం జాపకం వచ్చింది. తెలవారి లేచింది మొదలు అమ్మ ముఖం కడగాలి, అమ్మ కాఫీ తాగించాలి, అమ్మ బట్టలు కట్టాలి — ఇలా నా దైనందిన కృత్యాలన్నీ నా ప్రయత్నం, ప్రమేయం లేకుండానే జరిగిపోయేవి. రాత్రి అమ్మ అన్నం తినిపించేటప్పుడు, అమ్మ ఒడిలోకూర్చుని రాజకుమారుడి కథ వింటూన్నప్పుడూ, రాత్రి జోకొడుతూ, పాడుతూ నిద్రపుచ్చేటప్పుడు, ఎందుకో ఒక్కసారి ఆమె కంఠం కౌగలించుకుంటేగాని తృప్తిగా ఉండేదికాదు. ఇవన్నీ గడిచిపోయిన గాఢలు, నిరంతరం జాపకముండే మధుర స్మృతులు. ఆ రోజుల్లో అనుకునేవాణి “అమ్మని విడిచిపెట్టి ఒక్క నిముషం ఉండగలనా” అని.

ఆ తర్వాత కొన్నాళ్ళకి 'పుట్టిన ప్రతి ప్రాణి చనిపోతుంది' పరమసత్యం తెలుసుకున్న తర్వాత 'అమ్మ చనిపోతే యీ ప్రపంచంలో జీవించటం ఎలా' అనుకుని బాధపడ్డాను. అప్పుడప్పుడు యీ తలపు వచ్చినప్పుడల్లా లోపల లోపల ఏడ్చేవాణి కూడా. ఎందుకో "అది అసంభవం, అలా జరగటానికి వీలేదు" అనుకునేవాణి.

నా యిరవయ్యో ఏట ఆమె చనిపోయింది. అప్పటికామె వయస్సు నలభై అయిదేళ్ళే. చాలామందికి మలేనే ఆమె బాధపడి మరీ చనిపోయింది. 'అసంభవం, అలా జరగటానికి వీలేదు' అనుకున్నదే చాలా సామాన్యంగా జరిగిపోయింది. ఆ తర్వాత తర్వాత అప్పుడప్పుడు జాపకం వచ్చినప్పుడు కలవర పరచే స్మృతిగానే మిగిలిపోయింది.

"ప్రకాశం!" — సత్యనారాయణ పిలుపుతో ఆలోచనలన్నీ చెల్లాచెదురయిపోయాయి.

"రా! కూర్చో." అని అడిగాడు.

అతను నేరుగా లోపలికి వచ్చి కుర్చీలో కూర్చున్నాడు. "ఆఫీసుకు వెళ్ళకాలేదు?" అని అడిగాడు.

"ఇవ్వాలి బంట్లో అదోలాగుంది. భోజనం కూడా మానేద్దామనుకుంటున్నాను. ఆఫీసుకు పోవాలని లేదు" అన్నాను.

"సరే అయితే సెలవుచీటీరాసియ్యి. తీసుకుపోతాను" రాసిచ్చాను. అతను వెళ్ళిపోయాడు.

పదకొండు గంటలవరకూ పు సకం చదువుకుంటూ గడిపాను. ఆ తర్వాత నిద్రపోయాను. తిరిగి మెలుకువ వచ్చే సరికి పన్నెండు దాటింది. ముఖం కడుక్కుందామని పెరట్లోకి పోయేసరికి పళ్ళ వంటింట్లోంచి మాటలు వినిపిస్తున్నాయి. భోజనం చేస్తున్నారు కాబోలు.

తడికవారగా వెళ్ళి నిలబడాను.

“బంగాళాదుంపల కూర వేసుకోవుటే? పోనీ కాబేజీ కూరన్నా తిను—చీ! పాడు పిల్లలు! ఎంత ఖరీదైన వంటకాలు చేసుకున్నా ముట్టుకోరుగదా కర్మ! అందుకే అలాగ ఏడుస్తున్నావు ఉసూరుమంటూను.”

“నా కొద్దంటే ఎందుకే బలవంత పెడతావు?” అంటోంది చిన్నకూతుడు.

“దేనికైనా రాసిపెట్టి వుండాలి, అనుభవించటానికి” అంది ఇంటావిడ.

నాకు మొదట్లో సత్యనారాయణ చెప్పిన మాటలు జాపకం వచ్చాయి. వేదవాళ్ళనీ, ఇంటి అదే ఆధారం అనీ చెప్పాడు. ఇప్పుడు వాళ్ళధోరణిమటుకు అతను చెప్పిందానికి పూర్తిగా విరుద్ధంగా వుంది. మా యింట్లోకూడా ప్రతీ పూటా బంగాళాదుంపలకూరా, కాబేజీకూరా వండుకోవటం నే నెరగను.

నిన్న కూడా వీళ్ళు చాలా ఖరీదైన వంటకాలే చేసుకున్నారు. ‘అతను అన్నంత వేదవాళ్ళూ కాదు, ఇంటి అదే ఆధారంగా జీవిస్తున్న వాళ్ళూ కాదు, అనుకున్నాను. బహుశా కొంత ఆస్తి కూడా వుండి వుండాలి.’”

నేను వ్రుంజబటలేక ఓ చిలిపిసని చేశాను. తడిక సందు
లోంచి వాళ్ళ వంటగదిలోకి చూశాను. క్షణం నిశ్చేష్టు
ణయాను.

వాళ్ళు తాగుతున్నది ఉత్తిగంజి! పచ్చిగంజి! ముగురు
ముందూ మూడుకంచాలున్నాయి. ఆ కంచాలో ఒకటి రెండు
రోపెలకంటె ఎక్కువలేవు. ఆ రోపెలు, తిని ఆ గంజి తాగేసి
వాళ్ళు ముగురూ లేచారు. అంతా నటన! ప్రతిరోజూ యీ
విధమైన నాటకం ఆవిడ ఎందుకు ఆడుతున్నట్టో! నలుగురూ
ఆవిడ్ని పేదవాళ్ళు అనుకోవటం నామోషీ కాబోలు!
గొప్పగా మాట్లాడినంత మాత్రాన ఆవిడ నిజసితి తెలియ
కుండా వ్రుంటుందా? సత్యం చెప్పింది వాస్తవం! వాళ్ళు పేద
వాళ్ళని మనం సానుభూతి చూపించటానికి యిష్టపడదు.
తమాషా వ్యక్తి!

ఆ తర్వాత తర్వాత వాళ్ళేది మాట్లాడుకుంటున్నా
వినాలనిపించేది. ఓ రోజు నేను మరోవిషయం గ్రహించాను.
ప్రతి దినం భోజనానంతరం వాళ్ళు ముగురూ మధ్యహాళో
కూర్చుని ఎవరైనా ఆ పూట వంటకాలగురించి అడిగితే
ఏవేది చెప్పాలో ముందుగానే కూడబలుక్కునేవారు. అమ్మ
లక్క తెవరైనా ఆ ప్రస్తావన తెస్తే తడుముకోకుండా ఏవేవో
చెప్పేసేవారు.

అప్పుడప్పుడు రెండు మూడురోజుల కోమారు ఆ ముస
లావిడ వచ్చి కూతుర్ని తల్చుకుని కంటసీరు పెట్టుకునేది. ఒక
నాడు ఆవిడముందు యింటావిడ ప్రదర్శించిన వెళ్ళిరి చూస్తే

నాకు అమిత ఆశ్చర్యం వేసింది. అంత నిష్కర్షగా, నిర్మోహ
మాటంగా ఎలా మాట్లాడగలిగిందా అనిపించింది.

“ప్రతినిత్యం అయిన వేళా కాని వేళావచ్చి నటించు
యిలా కన్నీరు కారినే యీ కొంపలో సుఖంగా బ్రతక
లేమండీ. నీ కూతురుపోతే నా కేవలమివ్వని. నా కూతుళ్ళూ,
కొడుకూ సుఖంగా వుండిపోయారని మీకేనో దుకగా వున్న
టుంది. ఇకనించీ మా గుమ్మంలో అడుగు పెట్టకండి” అంది
ఇంటావిడ.

ఆ ముసలావిడ మారుమాట్లాడకుండా వెళ్ళిపోయింది.
నా నోట మాట పెగలేదు.

ఆ రోజు ఆదివారం. సాయంత్రం సత్యనారాయణా
నేనూసినిమాకని బయల్దేరాము. ఇంటావిడ బయట కూర్చున్న
దల్లాలేచి లోపలికి వెళ్ళిపోయింది.

తీరా సినిమా మొదలుపెట్టే సరికి సగంలో యింటికి
వెళ్ళిపోతే బాగుండు ననిపించింది. సభ్యత కోసం కళ్ళుమూసు
కుని ఆట అయేవరకూ ఓపిక పట్టాను.

బయటి కొచ్చింతర్వాత సన్న సన్నగా వాన తుపర
ప్రారంభమైంది. ఇంటికి చేరేసరికి పదిన్నరయింది. ఇంటి
కొచ్చిన తర్వాత సరస్వతిపేర ఉత్తరం రాశాను. “ఒక
కొత్తరకం మనిషిని ఈ ఉత్తరం ద్వారా పరిచయం చేస్తు
న్నాను. ఇప్పుడు నే వుంటున్న యింటావిడే ఆవ్యక్తి. చాలా
తమాషా మనిషి. చాలామంది కోపాటు నువ్వు ఆవిడ్ని అస
హ్యించుకుంటావు. నెలకో ఏభైరూపాయిలు అనెలమీద

వసాయి. ఆపైన ఆదాయం చిల్లి దమ్మిడి లేదు. భర్త చనిపోయాడు. ఒక ఆడపిల్లకి పెళ్ళయిపోయింది. ఆమె అతని వారంటికి వెళ్ళిపోయింది. ఇంకో ఆడపిల్ల పెళ్ళికి ఎదిగివుంది. ఇంకో మొగపిల్లవాడున్నాడు. వాడికి చదువు సంధ్యా లేదు. ఇలాటి నిత్యకాటకపురోజులో ఏ భారూపాయిలోగుటుగా అంత సంసారం గడుపు కొనోందంటే నాకే మొదట్లో ఆశ్చర్యం వేసింది. నన్నులేకపోయాను. కాని అది యదార్థం. ఆవిడ గురించి ఎవరూ జాలిపడకూడదు; అందు కావిడ ఒప్పుకోదు కాబట్టి. ఓపూట తినీ, ఓపూట తినకా అలా గడుపు కొస్తోంది. బెటవాళ్ళకి మటుకు తన నిజస్థితి తెలియకుండా గొప్ప కబురు చెబుతూంటుంది” ఇలా ఆమె గురించి రాసుకొచ్చాను. టైము పదకొండు దాటింది. నిద్ర ముంచుకొస్తోంది. తలుపులు వేసి పక్కమీద చారబడ్డాను.

*

*

*

“నూ యింటావిడకు ఈ వూళ్లో బంధువు తెవరూ లేరా ఏమిటి?” అని అడిగాడు సత్యన్నారాయణని.

“అలా అని ఆవిడందా?” అన్నాడు అతను.

“అబ్బే! లేదు. నేనే అడుగుతున్నా.”

“చాలామంది వున్నారు. అన్నగారు, తండ్రీ, అప్పగారు, పెద్దకొడుకు అంతా ఈ వూళ్లోనే వున్నారు.”

“అహా!” అన్నాను ఆశ్చర్యంగా. నే నొచ్చి పదిహేను రోజులయింది. ఒక్కనాడు వాళ్ళని గురించిన ప్రస్తావన

ఆ యింట్లో రావటం నే నీనలేదు. నే నేదో అడగాలని ప్రయత్నించే లోపునే “అయితే మాత్రం ఏం ప్రయోజనం? ఇంత మందిలోనూ ఏ ఒక్కరూ ఆవిడ దృష్టిలో ఆపులుకారు” అన్నాడు సత్యనారాయణ.

“బహుశా వాళ్ళవల్ల ఆవిడ కొంత నష్టపోయి వుండొచ్చు” అన్నాను.

“నా తలకాయ! ఎవరూ దాని కేవిధమైన అన్యాయమూ చెయ్యలేదు” అన్నాడు అతను.

“ఆ విషయం నీకెలా తెలుసు?”

“నేనూ ఆవిడ బంధుకోటిలో ఒకడ్ని కాబట్టి.”

నే నాశ్చర్యపోయాను. సత్యనారాయణ ఆవిడ ఆత్మీయుల్లో ఒక డన్నవిషయం నా కింతవరకూ తెలియదు. “అయితే నీలోనూ ఆవిడకి మాటలే వేమిటి?” అని అడిగాను.

సత్యనారాయణ తల అడ్డంగా ఊపి “మాటలేవు” అన్నాడు. ఆవిడను గురించి సత్యనారాయణ చెప్పే ప్రతి విషయం ఆశ్చర్యకరమైందిగానే వుంటోంది. ఇంతమందితో ఆవిడెందుకు తెగ తెంపులు చేసుకున్నట్టు? ఏదో ప్రబలమైన కారణం వుండే వుండాలని అనుకున్నాను. అయితే ఆ కారణాలు ఏవిటో వాటిగురించి వూహించి ఆ వూహాని ఆధారం చేసుకుని తన భజనలు చెయ్యటానికి తగినంత సావకాశం నాకు లభించలేదు. పోటోలు చూసి నేరుగా ఆఫీసుకు వెళ్ళిపోయాను. సాయంత్రం భోజనం చేసి యింటికొచ్చేసరికి దీపాల వేళయింది. ఇంటివాళ్ళ గుమ్మంలో ఏదో కొత్తముఖాలు కనిపించాయి.

తర్వాత వాళ్ళ ధోరణిబట్టి ఆవచ్చింది ఇంటావిడ పెద్దకూతు
రని గ్రహించగలిగాను. ఆ పూటే వచ్చి వుంటారు.

కాళ్ళు కడుక్కుని కుర్చీలో కూర్చుని పు సకం చదువు
దామని తెరిచాను. కళ్ళముందు పేజీలు తిరిగిస్తూ తున్నాయన్న
మాటేగాని విషయం మటుకు బుర్ర కెక్కటంలేదు. పక్క
వాటాలో వాళ్ళమాటలు వినాలనే ఉత్సాహాన్ని యివేవీఁ
ఆటంకపరచలేక పోతున్నాయి.

“ఒకటా రెండా? అరవై రూపాయలు! నీ కిద్దామనే
జాగ్రత్తచేశాను. తీరా బండి ఎక్కబోయేముందు చూసు
కుంటే అంత డబ్బూ మాయం అయి ఊరుకుంది. అ తగారు
తియ్యకపోతే ఏమైయుంటాయి చెప్పి. అడుగుతే నాకేం
తెలుసూ’ అంటూ బుకాయింది” పెద్దకూతురు చెబు
తోంది.

ఇంటావిడ ఊరంత గొంతుచేసుకుని “ఏమో! అదే
తీసిందో, లేకుంటే నువ్వాడేదే అబద్ధమేమో!” అంది కఠ
నంగా. పెద్దకూతురు “అదేమిటే అలా గంటావు. తేసా
వచ్చినప్పుడల్లా పాతికా ముప్పై నీ కిచ్చిపోవటంలా? అబద్ధం
ఆడాల్సిన అవసరం నాకేమిటి?” అంది.

“ఏమో నాకెలా తెలుస్తుంది. ఒక్కమాట చెబు
తున్నాను విచు: నువ్వీ యింటికి రాదలుచుకుంటే, నువ్వే
న్నాళ్ళిక్కడ ఉండదలుచుకున్నావో అన్నాళ్ళకి నీకయే
ఖర్చులు నువ్వే భరించుకోవాలి. లేకుంటే మిమ్మల్నందర్నీ
పోషించటం నా తరం కాదు. ఈ కుంటిసాకులు నా దగ్గర
పనికిరావు.”

“సరేలే అలాగయితే రేపే వెళ్ళిపోతాను. ఒక్కరోజు కూడా వుండను” — వెదకూతురు గొంతు రుదమయింది. ఇంటావిడ దృఢమైన స్వరంతో “మంచిది అలాగే చెయ్యి” అంది.

ఏవీటి మనిషి! రాకరాక సంవత్సరానికోమారు ఆడ పిల్ల పుట్టింటికి వస్తే ఎంత ఆదరణ, ఎంత ఆప్యాయత చూపెటాలి! అది లేదు సరిగదా ఆమె వచ్చినప్పుడల్లా ఆమె తిండికయే ఖర్చు ఆమె భరించుకోవాలా! నాకంతా అయోమయంగా కనిపించింది. ఆవిడగురించి ఆలోచించాలని ప్రయత్నిస్తే వాటికో అంఘా దరీ అంటూ కనుపించవు.

ఆ మర్నాడు ఉదయమే పెట్టే బేడా సదుకొని పిల్లలతోసహా తిరిగి అత్తవారివూరు వెళ్ళిపోయింది. నిన్న సాయంత్రం వచ్చి ఈ ఉదయం వెళ్ళిపోతోందంటే ఆ వెళ్ళటం ఆమె కెంతకష్టం కలిగిస్తుందో నాకు తెలుసు. ఆమె ముఖమంతా నిగారింది చారికలు కటి వుంది. రాత్రంతా ఏడ్చి వుంటుంది. ఇంటావిడ మటుకు నిశ్చలంగా గుమ్మందగ్గర నిలబడి వీడ్కోలిచ్చింది.

ఓ గంట పోయింతర్వాత యెవరితోనో “మా అమ్మాయి మావగారికి సీరియస్ గా వుందిట. తెలిగ్రాం వచ్చింది. అందుకని వెళ్ళిపోయింది” అనటం విన్నాను.

సాయంత్రం సత్యన్నారాయణతో యిలా జరిగిందని చెప్పాను. ఇదేదో చాలా సామాన్య విషయం అన్నట్లుగా చప్పరించి వూరుకున్నాడు. క్షణం పోయింతర్వాత “స్ట్రోక్ మంచివార్త” అన్నాడు అతను వున్నట్లుండే.

“ఏవిటది ?”

“బహుశా ఒకటి రెండు నెలలో నీకు విజయనగరం బదిలీ అవుతుం దనుకుంటున్నారు. నీ కిష్టమేనా?”

“అంతకంటే కావాల్సిం దేముంది?” అన్నాను.

మొదట్లో ఈ వార నమ్మలేక పోయాను గాని తర్వాత ఆఫీసులో కనుక్కుంటే నిజమే అని తేలింది. బ్రతుకు జీవుడా అనుకున్నాను.

*

*

*

ఉదయం ఏడుదాటింది. గుమ్మంలో కూచుని చదువు కుంటున్నాను. గుమ్మంముందు ఆ కా సజాగా పనిమనిషి శుభ్రంచేసి వెళ్ళిపోయింది. పెరుగువాళ్ళూ, పాలవాళ్ళూ, కూరగాయలవాళ్ళూ అరుచుకుంటూ పోతున్నారు.

“బాబూ!” — ఈ కంఠం విని ముఖమె తి చూశాను. ముషివాడు! జేబులో అరణా ఉంది. అది వాడిచేతిలో పడే శాను. అక్కణించి వెళ్ళి పక్కవాటా గుమ్మంముందు నిలబడి పిలుస్తున్నాడు. ఇంటావిడ గుమ్మం వారగానే కూర్చుని ఉంది. నేను అరణా ఇవ్వటం ఆవిడ చూసే ఉండాలి. నాకు వినపడేటటుగా వాణి పొమ్మని కసిరి కొటి “పాడు వెధవలు! తినమరిగి ఈ కొంప విడిచిపెట్టలేకపోతున్నారు. ఎంత డబ్బు! ఎన్నెన్ని బట్టలు ఎలా దానంచేసేవా రాయన ! (ఆవిడ భర్తగారన్న మాట!) పెట్టే కొంపేదో, పెట్టని కొంపేదో వాళ్ళిట్టే పసిగడతారు. అంతా మోసం! ఈ బియ్యం తీసు

కెళ్ళి బజార్లో అమ్ముకోవటం నా కళ్ళతోనే చూశాను. ఇటువంటి వాళ్ళకు దానంచేసే పాపం చుట్టుకుంటుంది కూడాను.” — పుస్తకం ఎప్పుడో మూసేశాను. పగలబడి నవ్వాలనిపించినా బలవంతాన అణచుకున్నాను. ఏ క్షణానికా క్షణం ఆవిణి ఆవిడ రక్షించుకుందుకు ప్రయత్నిస్తూనే వుంటుంది. కేవలం వాళ్ళు తనని మోసం చేస్తున్నారని తెలిసినతర్వాతే ఆవిడ దానధర్మాలు ఆపుకుందనీ, ముషివాళ్ళంటే ఆవిడా ఒకప్పుడు ఆదరణ చూపిందనీ, ఆవి డెంతో సహృదయురాలనీ మనం అనుకోవాలని ఆవిడ తాపత్రయం. ఎవరె నా ఆవిడగురించి తేలిగా అభిప్రాయ పడతారేమోనని ముంసుగానే జాగ్రత్తపడుతూంటుంది. ఆ తర్వాత ఆవిడ కూతురుకి ముషివాళ్ళగురించి చాలా కట్టుకథలు చెప్పింది.

నేను తాళంవేసి హోటలుకు బయల్దేరాను.

*

*

*

ఓనాడు ఉదయం మధ్యహాల్లో కూర్చుని ఇస్త్రీ బటలు సర్దుకుంటున్నాను. ఇంటావిడ చిన్న కొడుకు వచ్చి గుమ్మం వారగా నిలబడాడు. అత నొచ్చి చాలాసేపయి ఉంటుంది. నే తలెత్తి చూచేసరికి గుమ్మంవార నిలబడి వీపు గోక్కుంటున్నాడు. ఒంటిమీద బనీనే నా లేడు. నెత్తిమీద జుట్టు పెరిగిపోయి చెవులమీదికి పడుతోంది.

“ఎంతసేపయిందోయ్ వచ్చి. పిలవలేదే?” అన్నాను. అత నక్కడే చితికిలబడి “ఈ పూటకి మా యింట్ బియ్యం నిండుకున్నాయి ఓ రూపాయి ఉంటే ఇస్తారా?” — అతను

చెప్పబోయేది ఇంకా పూరికానేలేదు. లోపల్నించి 'చల పతి!' అంటూ కేకేసింది ఇంటావిడ. ఆవిడ గొంతువిని నేనే చాలా కంగారుపడాను. వాడు పిలిలా ముడుచుకుపోయాడు. ఆవిడ మళ్ళీ కేకేసింది. జేబులో రూపాయితీసి అతనికి ఇవ్వ బోయే లోపునే చరచరా వెళ్ళిపోయాడు చలపతి.

హఠాతుగా కుర్రాడి ఏడుపు వినిపించింది. ఆవిడ కొడుతోంది. ఎంతెంత దెబ్బలు! వాడు తట్టుకోగలడా! వాడి గోల వినలేక కలగజేసుకుందా మని ఊణం యోచించాను. ఆవిడ సరైన మనిషికాదు. పొరబాటున 'నీ జోక్యం అనవ సరం' అంటే ప్రాణం, చచ్చిపోతుంది. తటపటాయింపాను. ఆమె స్వభావం తెలుసుండబట్టి ఆ ఊణంలో అమానుషంగా ప్రవర్తించకుండా ఉండలేకపోయాను.

ఆవిడ మాటలు వినిపించాయి. "ఇంట్లో బియ్యం లేవని నీకు నేను చెప్పానా? వంద రూపాయల నోటుకు చిల్లర లేక పూజ ఆగిపోతుందని ఓ రూపాయి అప్పు తీసుకు రమ్మంటే ఉన్నవీ లేనివీ అనవసరపు కూతలు కూస్తావా?" అని కేక తెడుతోంది.

ఆ తర్వాత పనిమనిషి చేత రూపాయి పంపించాను. ఆవిడ తలుపువార నిలబడి "బాబుగారూ?" అని పిలిచింది.

"నన్నే నాండి!" అన్నా న్నేను.

"అవునండి. దేముడికి పూజ చేయిద్దామని అనుకున్నాను. దగ్గర వందరూపాయిల నోటు తప్పించి చిల్లరలేదు. ఈ చుట్టుపక్కల దొరకడు. అలా అని చెప్పరా అంటే వాడేదో వాగేశాడు" అంది.

ఇదే ఆవిడతో మొదటిసారి మాట్లాడటం ఈ ఇంటికి వచ్చింతర్వాత. అంతకుముందు ఓమారు మాట్లాడననుకోండి. ఆ తర్వాత అప్పుడప్పుడు పోసుమన్ ఉతరా లిచ్చేటప్పుడు 'మీ ఊళ్ళో అంతా క్షేమంగా ఉన్నారాండి' అని యోగక్షేమాలు కనుక్కుంటూండేది.

'అంతా బాగానే ఉన్నారండి' అంటూండేవాణి.

అప్పుడప్పుడు ఏ సాయంత్రం పూటో తీర్తిగా కూచున్నప్పుడు పలకరిసూండేది. పిల్ల పెళ్ళి విషయంలో ఆమె కేవీఁ దిగులులేదుట! అనువైన సంబంధం చూసి త్వరలోనే ముసిపెటేసుందిట.. పిల్ల వాడి చదువుగురించి మాత్రం నింద వాడిమీదే తోసేసింది. వాడే చదువుకోమంటే చదువుకోలేదుట. ఇలా చాలా జాగ్రత్తగా తన నిజస్థితి కప్పుకుంటూ తెలివిగా మాట్లాడుతూంటుంది.

పిల్ల పెళ్ళి విషయంలో ఆమె కేవీఁ బెంగలేదంటే నమ్మలేకపోయాను. ఆమె స్వభావం నాకు తెలుసు కాబట్టి అలాగే మాట్లాడుతుం దనుకున్నాను. డబ్బుకు సంబంధించిన పనేదైనా సరే తను చాలా సునాయాసంగా నిర్వహించగలదని మనం అనుకోవాలని ఆవిడ ప్రయత్నం.

ఆవిడ చెప్పేదంతా శ్రద్ధగా విని ఆవిడ అభిప్రాయాల్లో ఏకీభవిస్తున్నటేనటించేవాణి. ఓనాడు చొరవ చేసుకుని "మీ అబ్బాయిని రోజూ ఉదయం నాద్గిరికి రమ్మనండి. చదువు చెబుతాను" అన్నాను.

"అంతకంటేనా తప్పకుండా పంపిస్తాను." అంది.

“అబ్బే! ఆ మాట నే నన్నానా! బాగానే చదువుతున్నావు” అన్నాను అనునయ స్వరంతో.

అతనేనో చెప్పబోయి నలువైపులా భయం భయంగా చూసి “మాఅమ్మ నడిగితే కొడుతుంది” అన్నాడు రహస్యంగా.

ఆస్వాయంగా అతని తల నిమురుతూ “ఫర్వాలేదు. నే చేరిపిస్తాలే” అని హామీ ఇచ్చాను. అయితే ఆవిడ్ని ఒప్పించటం ముఖ్యం. ఆవిడతో ఈ విషయం చాలా చాకచక్యంగా ప్రస్తావించాలి. చలపతితో చెప్పాను “నేనేది చెప్పినా, అడిగినా ఊరి కొట్టి ఊరుకోవాలి తెలిసిందా?” అని.

“మీవాడు ఎలాగైతేనేం స్కూల్లో చేరటానికి ఒప్పుకున్నాడండీ. అతన్ని ఒప్పించేసరికి తాతలు దిగొచ్చారు” అన్నాను ఇంటావిడతో. ఎందుకో ఆవిడ ముఖం ముడుచుకుపోయింది. నవ్వు తెప్పించుకుంటూ “మంచిది చేర్పిస్తాను” అంది ముక్తసరిగా. నే వెళ్ళిపోయింతర్వాత వాణి హతమారుస్తుందని నాకు తెలుసు. వాణి రక్షించాలనే ఉద్దేశ్యంతో “మీవాడు ససేమి ఒప్పుకోలేదండీ. భయ పెట్టిగాని ఒప్పించలేకపోయాను,” అని అబద్ధం ఆడాను. నాడు కేవలం నా బలవంతంమీదే అంగీకరించాడు గాని ఆవిడ అభిమతానికి వ్యతిరేకంగా సంచరించలేదని నచ్చచెప్పాను. ఆ తర్వాత చదువుకోని వాళ్ళు ఇప్పటి పరిస్థితుల్లో ఎలా చెలామణి కాలేరో వివరించాను. ఆవిడ మనసు కెక్కేట్టుగా చెప్పకొచ్చాను.

చివరికి ఆరోజు చలపతికి దెబ్బలపెళ్ళి తప్పినందుకు చాలా సంతోషించాను.

ఆరోజు ఆదివారం. నేను గుమ్మంలో కూచుని ఉన్నాను. ఇంటావిడ కూడా తడికవారనే కూర్చుని విస్తరా కులు కుటుకుంటోంది. చలపతి ఇంటిముందు దడి కడుతున్నాడు. ఇంటికి మూడువైపులా కాంపౌండు గోడలున్నాయి. ముందుభాగం మాత్రం వెదురు కర్రలో కట్టిన దడిమాత్రం ఉంది. అదే నా నామమాత్రంగా వీధికి, సలానికీ హద్దుకోసమన్నట్టుగా కట్టుకున్న బాపతు. కుక్కలూ పందులూ తరుచు ఆ దడిని నాశనం చేస్తూనే ఉంటాయి. తిరిగి బాగుచేస్తున్నాడు చలపతి. నేను ఆమెకు వినిపించేట్టుగానే అన్నాను: “మీవాణి చూస్తే నాకు చాలా ఆశ్చర్యం వేస్తుందండి. ఆ వయసు కుర్రవాళ్ళకి ఆపాటి తెలివితేటలుండటం చాలా అరుదు. దానికి అనుగుణంగా మంచితనం, నెమ్మదీ ఉన్న కుర్రాడు. చదువులో పడితే ఎంతవాడైనా కాగలడు.” అన్నాను.

ఆవిడ అపరిమితానందంతో “మీ ఆశ్చర్యచన ప్రభావం వల్ల వాడు అంతవాడు కావాలనేగా నేనూ కోరేది” అంది.

“ఎందుక్కాడు? స్కూల్లో చేరిపించి చూడండి ఆ తర్వాత మీకే తెలుస్తుంది. ఇటువంటి కుర్రవాళ్ళకి ఉచితంగా చదువు చెబుతారు కూడాను.”

ఆవిడకి అరం కాలేదు కాబోలు “అంటే?” అంది.

“బీదపిల్లలకి, తెలివైన పిల్లలకి డబ్బు పుచ్చుకోకుండా ఉచితంగా చదువు చెబుతారు. వాళ్ళకయే ఖర్చు ప్రభుత్వమో, లేకుంటే ఏ ధనికులో భరిస్తూంటారు.” అని వివరంగా చెప్పాను.

ఆవిడ చక్రమని లేచింది. “అటువంటి ప్రాలబం మావా
డికి పటలేదులెండి. నేనే జీతంకట్టి స్వయంగా చేప్పిస్తాను.
ఒకళ్ళ దయాధర్మాలమీద ఆధారపడే కర్మ వాడికేం
పటింది” అంది తీవ్రంగా. నేను నాలిక కొరుక్కున్నాను.
పొరబాటున బీద పిల్లలకి అని నోరు జారాను. కొంప
లంటుకుపోయాను. ఆ తర్వాత సమ్యక్బోయాను. “మన
పిల్ల వాడికి వాళ్ళు ఉచితంగా చదువు చెబుతున్నారంటే మన
వాడు చాలా తెలివైనవాడన్న మాట. అంతేకాని బీదవాడని
కాదు” అని.

ఆవిణ్ణుంచి నేనేవీఁ సమాధానం అందుకోలేదు. కొద్ది
సేపు పోయింతర్వాత అంది: “పోనీలెద్దురూ నేనే చేప్పిస్తాను.
ఏమంత ఖర్చవుతుంది లెండి. ఎటోచ్చీ ఆ బాధ్యత మీరు
నెత్తిన వేసుకోవాలి” అని. మనసులో నన్ను నేను అభినం
దించుకున్నాను. ‘తప్పకుండా’ అని హఃమీ ఇచ్చాను.

మా సంభాషణ విననట్టే తన పనిలో తను నిమగ్న
డై పోయాడు చలపతి.

చలపతి స్కూల్లో చేరిపించటం విషయం సత్యన్నా
రాయణతో మాట్లాడాను. “మధ్య నీకెందుకీ అనవసరపు
బెడద” అన్నాడు. “అలా అనకు. నా స్వంత వ్యవహారం
అనుకో. కుర్రవాడు తెలివైనవాడూ, బుద్ధిమంతుడూను. ఇలా
పాడయిపోవటం మంచిదికాదు” అని మరీ మరీ చెప్పాను.

“సరే చేర్చిస్తాలే” అని హఃమీ ఇచ్చాడు సత్యన్నారాయణ.

రాత్రి సినిమాకి వెళ్ళానేమో ఉదయం లేచేసరికి బారెడు పొద్దెక్కింది. జాబిరీ గుమ్మంలో కూర్చుని చదువు కుంటున్నాడు చలపతి. తలుపు తీసి లోపలికి వచ్చి కూర్చోమన్నాను.

కాలకృత్యాలు తీర్చుకుని నేనూ పాఠం చెప్పటానికి ఉపక్రమించేసరికి ఎనిమిది దాటిపోయింది. ఒకటి రెండు లెఖలు చేయించి పాఠపాఠం అప్పచెప్పుకుని ఆనాటి చదువు అంత తిత్తో ముగించేశాను.

పుస్తకాలు సర్దుకుంటూ చలపతి అన్నాడు: “మా అక్కయ్యకి పెళ్ళి సంబంధం వచ్చింది. ఇవాళ సాయంత్రం అక్కాయిని చూట్టానికి వస్తారుట” అని.

ఆ సాయంత్రం ఇంటికొచ్చేసరికి చాలా పొద్దు పోయింది. అందువల్ల పెళ్ళికొడుకుని చూట్టానికి పడలేదు. ఇక ఇంటావిడ ధోరణి విని తీరాలి. ఈ ఊరులో రెండు మేడలున్నాయట. వాళ్ళ స్వగ్రామంలో భూమికూడా వుందిట. ఇలా ఏవేవో చెప్పుకొచ్చింది. వాళ్ళు బాగా వున్నవాళ్ళనీ, తమ అంతస్తుకు తగినవాళ్ళనే నిశ్చయించుకుందనీ చెప్పింది.

“మంచిది” అన్నాను.

“మీబోటి పెద్దల ఆశీర్వాచన ప్రభావంవల్ల అదో యింటిదైపోతే కొంత బాధ్యత తీరిపోతుంది. ఏమంటారు?”

“కాదు మరి; ఇంతకీ ముహూర్తం ఎప్పుడో చెప్పారు కాదు?”

“ఈ నెల ఆఖరువారంలో జరుగుతుంది” అంది ఆవిడ.

మూడొంతులు అప్పటికింకా తనకి వెళ్ళటం పడదు. పెళ్ళికి యిక్కడే వుంటాడన్నమాట.

ఇంకా పెళ్ళికి ఇరవైరోజుల వ్యవధానం లేదు. నే నాశ్చర్యపోయాను. రెండు నెల్లు ముందుగానే మనవాళ్ళు నానా హడావుడి చేస్తూంటారు. ఆమె నిశ్చింతగా నిమ్మకి నీరె తినటంగా వుండటం చూస్తే అసలీ పెళ్ళి జరిగేదేనా, అసలు నిజమేనా?_ అనిపించింది. ప్రతిరోజూ వంట చిన్న కూతురే చేయ్యాలి. ఆమె మాత్రం అధికారం చెలాయిస్తూంటుంది. పైపని ఒక్కటికూడా ముట్టుకోదు. ఎంతసేపూ కబుర్లు. ఏదో ఈ పదిరోజులూ ఓర్పుకుంటే, ఆమె అదృష్టం బాగుంటే అత్తవారింట్లోనే నా సుఖపడుతుంది. చేసుకున్న భర్త మంచి వాడు కావాలి. లేకుంటే ఆడదాని జీవితం ఏముంది? ఎవరి అవసరాలకి వాళ్ళు వినియోగించుకుంటారు. ఆమె అదృష్టం ఎలాగుందో మరి !

ఇంకా ముహూ రం పదిహేనురోజులుందనగా ఓనాడు ఇంటావిడ పెద్ద పాకెట్ ఒకటి తీసుకొచ్చి నాముందు పెట్టి “అల్లుడికి బట్టలు కొన్నాం. ఎలాగున్నాయో చూడండి” అంది.

రెండు సూట్లకి సరిపోయే ఫులన్ కార్ట్. ఒకటి కాఫీ రంగు, మరొకటి సిమ్మెంటు రంగు. రెండూ చాలా బాగున్నాయి. నాలుగు చొక్కాగుడ్డలు తీసుకుంది. మొత్తానికి ఓ పందరూపాయలు ఖరీదుచేసే గుడ్డ కొంది. “చాలా బాగు

న్నాయి" అని మెచ్చుకున్నాను. ఈ ప్రశంసకి ఆవిడ చాలా సంతోషించింది.

*

*

*

“పెళ్ళి తాలూకు బాధ్యతలు నీ నతినా పడాయా?” అన్నాడు సత్యన్నారాయణ.

నాకు కోపం వచ్చినమాట నిజం. “ఏదో ఆ కుర్రాడి విషయంలో కలగ చేసుకున్నాను గదా అని వాళ్ళకు సంబంధించిన ప్రతి వ్యవహారంలోనూ వేలు పెడుతున్నాననా నీ ఉద్దేశం :” అన్నాను.

వాడేమీ సమాధానం చెప్పలేదు. నవ్విడిచి పోయాడు.

“నీకు బదిలీ అయిందని మీ యింటావిడకు తెలుసా?”

“ఏమో మరి? నేను చెప్పలేను.”

సత్యన్నారాయణ వెళ్ళిపోయాడు. ఆ రాత్రి ఎందుకనో వెంటనే నిద్రపట్టింది. ఉదయం ఆరింటికే మెలుకువ వచ్చేసింది. కారణం చలపతి కిటికీ అవతల్నించి లేచేవరకూ అరుస్తూనే ఉన్నాడు.

“ఎందుకు చలపతి ?” అన్నాను కళ్ళు తుడుచుకుంటూను. అప్పుడే సూర్యోదయం అవుతోంది.

“మా బావని మీరు చూశ్యేమగా. రండి చూమరు గాని. అమ్మ పిలుచుకు రమ్మంది” అన్నాడు చలపతి.

అలాగేనని అతన్ని పంపించేసి నీళ్ళు పుక్కిలించి పెపెన ముఖం కడుక్కుని పాచిముఖంతోనే పెళ్ళికొడుకుని చూటానికి బయల్దేరాను.

“రండి. ఇలా కుర్చీలో కూర్చోండి” అంటూ మర్యాద చేసింది ఇంటావిడ. నేరుగా వెళ్ళి కుర్చీలో కూర్చున్నాను. పెళ్ళికొడుకు నల్లగావున్నాడు. చాలా అర్భకంగా, నీరసంగా కూడ కనిపించాడు. రైల్వేలో గుమాస్తాగా పనిచేస్తున్నట్టే. మనిషి మంచివాడుగానే వున్నాడుకాని ఈ అతిమంచి అతన్ని అతగారిముందు ఎలా లొంగదీస్తుందో అనుకున్నాను. ఇంటావిడ చెప్పినట్టుగా చూటానికి మంచి సితిమంతుడిలానే కనిపించాడు. వయస్సుకూడా పాతికేళ్ళకు మించవు. ఈడూ జోడూ అయిన దాంపత్యం అనుకున్నాను మనసులో. మనిషి చూటానికి అతి మంచిగా కనిపించినంత మాత్రాన ధైర్యం లేనివాడనీ, అసమర్థుడనీ ఎందు కనుకోవాలి ?

అతను వెళ్ళిపోగానే నేనూ వచ్చేశాను.

*

*

*

సాయంత్రం ఆరుగంటలయింది. ఇంటి కొచ్చేసరికి ఇంటిముందు పెద్ద గలభాజరుగుతోంది. ఇంటావిడ గుమ్మంలో నిలబడి గొంతు చించుకుని అరుస్తోంది. ఆవిడకంటే కొంచెం పెదగా కనుపించే మరో స్త్రీ ఎదురుగా నిలబడి నిప్పులు చెరిగే కళ్ళతో రూక్షంగా చూస్తూ సాభినయంగా తిటిపోసేస్తోంది. చుట్టూ అయిదారుగురు పైవాళ్ళు మూగారు.

లోపలికి వెళ్ళి తడికవార పడకకుర్చీలో కూర్చుని వింటూ కూర్చున్నాను.

“నీలాటి దగుల్బాజీని నా చెలెలంటే కూడా పరువు తక్కువ. ఎంతసామ్ము! ఎంతసామ్ము!” ఆమె గుండె బాదు

కుంది. ఈవాక్యాన్ని బట్టి ఆవిడ ఇంటావిడ అక్క-గారని తేలింది. అంతకు రెండింతలు గొంతు హెచ్చించి ఇంటావిడ అడమెన తిట్టాతిటిపోసోంది. అసలు తగాదా ఏవిటో స్పష్టంగా బోధ పడకపోయినా అదేదో డబ్బుకి సంబంధించినదే అనుకున్నాను. స్వయానా ఓకడుపునపుట్టిన అప్పచెల్లెళ్ళిద్దరూ ఇలా వీధినిపడి నానా మాటలూ అనుకోవటం ఎంత అసహ్యకరమైన విషయం!

ఇంతటో తుపానులా ఆ కొత్తవ్యక్తి నన్ను సమీపించి “మీరు వినండి. దీని మాయమాటలు, మాయ నటనకి మోసపోయి ఒకటికాదు; రెండుకాదు నాలుగొందలు దీని చేతిలోపోశాను. రెండేళ్ళయిపోయింది. దమ్మిడి వడ్డీలేదు సరికదా అసలు కే ఎసరు పెడుతోంది. ఇంత సొమ్మూ కాజేసింది కాక పెగా నే నెప్పడో దీని మొగుడుదగర ఆరొందలు తీసుకున్నానుట! దానికీ దీనికీ చెల్లుట! ఎంతలా కల్పించిందో చూశారా? అంతా అబద్ధం!” ఆవిడ మాట్లాడుతూంటే గొంతునాళాలు ఉబ్బుతున్నాయి. ముఖం ఎర్రబడిపోయింది.

ఇంటావిడ ఉన్నట్టుండి నోరు జారింది : “ఈ విషయంలో ఇంకొకళ్ళ జోక్యం అనవసరం” అని. నాకు చచ్చేటంత అభిమానం వేసింది. “నాకేం తెలుస్తుందమ్మా! నువ్వివ్వటం నే చూశానా? కొత్త వాణ్ణి” అని చెప్పి ఆవిణ్ణి వదిలించుకున్నాను. ఆ తర్వాత యిద్దరూ చాలాసేపు ఘుఘుణపడారు. పర్యవసానం, వావిపోయిన గొంతుతో, ఉత్తీచేతుల్తో ఆ కొత్తవ్యక్తి వెళ్ళిపోయింది. ఆమెకి దక్కిందల్లా తిట్టూ, చివాట్లూ మటుకే.

ఆ తర్వాత చాలారోజులు ఇంటావిడతో నేను మాట్లాడనే లేను. ఆ విషయం ఆవిడ గ్రహించి దనటానికి నిద్రనంగా చలపతి చదువుకుండుకు రావటం మానేశాడు.

అక్కగారివద్ద అయిదొందలూ అప్పుగా తీసుకున్న మాట నిజమేననీ, ఆ సొమ్ముతోనే మూడువైపులా కాంపౌండు గోడ కట్టించనీ, ఆ అప్పు తీర్చటం యిషంలేక అలా అబనం ఆడిందనీ సత్యన్నారాయణ చెబుతుంటే నేనాశ్చర్యపోయాను.

“నే ననేదేవింటుంటే ఆ అప్పు ఆవిడతీర్చలేకపోయినట్లయితే మనసులో వున్నది వున్నట్లుగా తన అసహాయతని వ్యక్తం చేసుకుని మంచిగా మాట్లాడితే ఆ అక్కగారు ఆ సొమ్ము ఎప్పుడో వకులుకునేది. అయితే అందుకు ఈవిడ పోరుషం అడ్డొస్తుందిగా మరి! అక్కడే ఒచ్చిన చిక్కలూ” అన్నాడు సత్యన్నారాయణ.

“పెళ్ళికి పిలుస్తే వెళ్ళావా?” అని అడిగాను.

సత్యన్నారాయణ పెద్దగా నవ్వుతూ “నీకు మతి పోయిందా ఏవిటి? నన్నెందుకు పిలుస్తుంది? కల్లోకూడా అలా జరగదు” అన్నాడు.

*

*

*

ఇంటావిడతో మాట్లాడటం మానేసి ఇవ్వాలికి వారం రోజులయింది. పెళ్ళి వారం పదిరోజు లుందనగానే నాకు ట్రాన్స్ఫర్ ఆగరు వచ్చేశాయి. ఇలా జరుగుతుండేమోనని అనుమానిస్తూనే వున్నాను. ఇలా అని చెప్పే ఆవిడ అసార్థం

చేసుకుంటుండేమో నని అదో బాధ. ధైర్యంచేసి “రేపు సాయంత్రం నేను విజయనగరం వెళ్ళిపోతున్నాను. బదిలీ అయింది. అలా అని మీ అమ్మగారితో చెప్పు” అన్నాను చలపతితో.

చీకటి అప్పుడప్పుడే పడుతోంది. ఇవ్వాల సాయంత్రం కొద్దిగా వానకూడా పడిందేమో కొద్దిగా ఉక్కబోసోంది. దీపం వెలిగించి కొంకికి తగిలించి బట్టలు తీసి పెటెంకో సరుకుంటున్నాను. ఏదో అనిర్వచనీయమైన ఉత్సాహం నన్నావరించింది. ఇల్లూ, వాకిలీ, భార్య, పిల్లలూ అంతా కళ్ళముందు మెదులుతున్నారు.

“బాబూ !” ఉన్నట్టుండి మా జాబితీలోంచి ఇంటా విడ గొంతు వినిపించింది. ఆలోచనలు మంచు మాయమయినట్టుగా మాయమయాయి. లేచి గుమ్మంలోకి వెళ్ళాను.

“నేనేకో పొరబాటున తప్పుచేస్తే మీరిలాశిక్షించటం న్యాయమా చెప్పండి ? ఆడదాన్ని. మీరు క్షమించకపోతే నా కెవరు దిక్కు. ఒంటరిగా ఇంత పెద్ద బాధ్యత నే నొక్క తినీ నిర్వర్తించగలనా? వెళ్ళిపోకండి” అంది రుద్రకంఠంతో.

నాకేమి చెప్పాలో పాలుపోవటం లేదు. ఉద్యోగ ధర్మాలు ఆమెకి బోధపడవు. ఆవిడమీద కోపగించి మరో ఇంటికి పోతున్నానని ఆవిడ అనుమానం కాబోలు. “నాకు మాఫూరు బదిలీ అయింది. నిన్ననే వెళ్ళాల్సినమాట. ఇదిగో ఆరర్సు చూడండి” అంటూ జేబులోంచి కాగితాలు తీసి ఆమెకివ్వబోయాను.

ఆవిడ చెయ్యి అడం పెడుతూ “అఖ రేదు. మీ మాటలు నేను నమ్మాను. ఒక్క వారంరోజులు ఆగటానికి వీలేదూ ?” అంది ప్రాధేయపడుతున్నట్టుగా.

“క్షమించండి. నే వెళ్ళి తీరాలి” అన్నాను గత్యంతరం లేక.

“సరే అయితే ఇవ్వాల తారీఖు ఇరవైమూడు కదూ. మీ అడ్వాన్సు ముప్పైరూపాయిల్లో మీకే నేను ఏడురూపాయిలు బాకీ వుంటాను” అంటూ ఆమె నే నెంత అభ్యంతర పెడుతున్నా వినకుండా ఏడురూపాయలూ కుర్చీమీద పెట్టి “మీవాళ్ళనందర్నీ అడిగానని చెప్పండి. నేను మళ్ళీ పొద్దున్నే డిల్లీకి వెళ్ళిపోతున్నాను. నే నొచ్చేసరికి మీరు వుంటారో వుండరో. తాళాలు మా చలపతి వేస్తాడు” అంటూ ఆమె వెళ్ళిపోయింది.

నేను మావూరు వెళ్ళిపోవటం ఈవిణింతగా బాధిస్తుందని నే నూహించలేదు. ఆమె ఎందుకు అయినవాళ్ళందరితో విరోధం పెట్టుకుందో, కన్నకూతురు విషయంలో కూడా ఆవిడంత ఖచ్చితంగా ఎందుకు మసులుకుంటుందో నే నగం చేసుకోకపోలేదు. ఇంత చెడతనాన్ని (చాలామంది దృష్టిలో) ఆవిడ బలవంతాన అలవర్చుకున్న దని నాకు తెలుసు. ఆ స్వభావమే ఆ చిన్నకుటుంబానికి శ్రీరామరక్ష! ఎవరితోనూ పరిచయం వృద్ధిచేసుకోవటానికి ఆవిడ ప్రయత్నించదు. తల్లి అయినా, తండ్రి అయినా, ఆమె అనుసరించే విధానం అదే. అందువల్ల ఎవరూ ఆమె గుమ్మం ఎక్కరు. ఇంటిమీద అదే పెట్టుకుని తినో తినకో కాలక్షేపంచేస్తోంది. ఆ సంపాదనలోనే

ఓ కూతురు పెళ్ళిచేసింది. ఇంకో కూతురు పెళ్ళి చెయ్యబోతోంది. అలాటిది సాధ్యమా అంటే సాధ్యమే అని ఆమె ఋజువుచేస్తోంది. చుటాల మనుకుంటూ వచ్చి తిషణెయ్యటానికి వాళ్ళకాయంతో పచ్చి మంచినీళ్లు పుట్టవు. కనకనే ఆ సంసారం అలా నెట్టుకొస్తోంది గుంభనగా.

బండి కదలబోయేవరకూ, చలపతి నా కూడా కూడా తిరిగాడు. సత్యన్నారాయణకూడా సేషనుకి వచ్చాడు. బండి కదలబోయేముందు జారిపోతున్న లాగూ పైకి లాక్కుంటూ “నన్ను స్కూల్లో ఎవరు చేరిపిస్తారు?” అన్నాడు.

పక్కనే నిలబడ సత్యానికి చలపతిని బళ్ళో చేరిపించటం విషయం జాపకం చేశాను. “నే నున్నానుగా; నే చేరిపిస్తాలే” అన్నాడతను. చలపతి ముఖం యింతయిపోయింది.

రైలు కదిలింది. చలపతి మరి కనుపించలేదు. ఆ ప్రయాణం రద్దీలో, చోటుకోసం చేసే పెనుగులాటలో, కునికిపాట్లలో యింటికి చేరుకున్న మర్నాటివరకూ ఇంటావిడ నాకు జాపకంరాలేదు. ఇంటికి చేరగానే చలపతికీ, సత్యానికి యిద్దరిపేరా ఉత్తరాలు రాశాను.

వారంరోజుల తర్వాత ముందుగా చలపతి రాసిన ఉత్తరం అందింది. ఉత్తరం విప్పింతర్వాత ఇంటావిడ రాసిందని తెలుసుకున్నాను. కింద సంతకం మటుకు లేదు.

“బాబుగార్కి !

నమస్కారాలు. మీరు దయతో రాసిన వుత్తరం

అందింది. ఈ వూరు పొలిమేరలు దాటింతర్వాత మేం జాపకం వుంటామనుకోలేదు. చాలా సంతోషించాను. ఇక అమ్మాయి పెళ్ళిగురించి. చాలా వైభవంగా జరిగిందనే చెప్పాలి. ఇంటి ముందు పెద్ద పందిరి వేయించాను. బాజా బజంత్రిలకే అయింది రెండొందల వరకూ. బంధువులు చాలామంది వచ్చారు. వీళ్ళందరికీ మూడురోజులూ భోజనాలూ, టిఫిన్లూ, కాఫీలూ — మొత్తంమీద పదిహేనొందలదాకా తిండికిందే ఖర్చయిపోయింది. పోసీలెండి అయితే అయింది. ఏదో పెళ్ళంటూ జరిగిపోయింది. అదే సంతోషం!” — పెళ్ళి వైభవంగా జరిగినందుకు సంతోషించాను. ఇంత సొమ్ము ఎక్కణ్ణుంచి తెచ్చిందో మరి.

ఆ తర్వాత రెండురోజులు పోయింతర్వాత సత్యనాథ రాయణ రాసిన వుత్తరం అందింది.

“నువ్వు రాసిన ఉత్తరం చదివాను. నువ్వెళ్ళిం తర్వాత రెండురోజులు ఒంట్లో అదోలాగుండి ఆఫీసుకే వెళ్ళలేదు. అన్నట్టు మరో విషయం! మీ ఇంటావిడ చిన్నకూతురు పెళ్ళి అయిందీ అనిపించింది. ఎలా జరిగిందని అడక్కు. ఆమెగురించి నీకు తెలియని దేముందీ? ఇంటిముందు నాలుగు గడలు పాతి వాటిమీద రెండే రెండు పచ్చికొబ్బరి ఆకులు పరిచింది. ఆ బ్రహ్మాండమైన పందిట్లోనే ఆ రాత్రి వివాహం జరిగింది. ఒచ్చిన బంధువులే కొద్దిమంది. ఒక్కపూట వాళ్ళ కాయింట్లో అన్నప్రాప్తి లేకపోయింది. పెళ్ళయిన మర్నాడు ఉదయమే వాళ్ళు పెట్టేబేడా సద్దుకుని వెళ్ళిపోయారు. పెళ్ళికొడుకు

మంచివాడు కాబట్టి సరిపోయింది. ఆమెని కన్న తండ్రిగాని,
 తోబుట్టువుగాని, ఎవరూ ఆ పెళ్ళికి ఆహ్వానించబడలేదు.
 ఒక్క పునిస్త్రీ పడుచు పాదాలకి ఇంత పసుపురాసి ఓ రవికల
 గుడయినా పెట్టలేదావిడ. అంతా ముక్కుమీద వేలు వేసు
 కున్నవారే! ఇదా పెళ్ళంటే?...”_ నివ్వెరపోయాను. మరు
 డుణంలో ఎందుకో విపరీతమైన జాలి పుట్టుకొచ్చింది. మా
 ఇంటావిడ గురించి నా భార్య కొద్దిగా నాద్వారా వినివున్నా
 ఈ రెండు ఉత్తరాలూ మటుకు ఆమెకి చూపించదల్చుకో
 లేదు. ఇంకా కొంతమందిచేత ఆమెను తిట్టించి, అపహాస్యం
 పాలు చెయ్యటంవల్ల నా కొరిగేదేవిటి?

— ‘భారతి’ నుండి